



<http://www.arianafghanistan.com>



۲۰۱۹/۰۷/۱۷



سلطان جان کلیوال

## د سردار محمد داود خان په زعامت جمهوری نظام ولی ژر سقوط وکړ؟



دی پوښتنی ته له هغه وخته چی دا پېښه را منځ ته شویده د ډیرو کورنیو او بهرنیو څیړونکو له خوا د خپلو معلوماتو په حدودو کی ځوابونه ویل شویدی. چا د بهرنیو هیوادونو لاس وهنو ته گوته نیولی او چا هم کورنیو لاملونو ته ډیر ارزښت ورکړیدی. زما په نظر دا دواړه (هم کورنی او هم بهرنی) لاملونه په خپل ځای کی د لومړی جمهوری نظام په نسکوریدو کی بی تاثیر نه دی او دواړو ممکن په دی برخه کی خپل رول لوبولی وی، خو ماته د دی ټولو لاملونو را منځ ته کیدل خپله د سردار محمد داودخان په وجود کی نغښتی ښکاری او د ټولنیزو مسائیلو او اړیکو سره د هغه شخصی برخورد راته د جمهوری نظام په نسکوریدو کی تر ټولو نورو لاملونو او عواملو څخه مهم او کاری بریښی. او هغه هم له دی کبله چی:

۱- د ولسونو سره د هغه کمزوری اړیکی :

سردار صاحب محمد داود خان په داسی کورنیو شرایطو کی رالوی شوی او زلمی شوی و، چی په ښونځی کی د یو څو ساعتونو څخه پرته، چی د خپلو ټولکی والو سره به یی لیده کاته شوی وی بیا د ځوانی تر وخته پوری تل په یو سر تړلی چاپیریال کی پاتی شویدی، کله هم په ټولنه کی د ننه د هغو ستونزو او کړاوونو نه دی خبر شوی چی د ده د ټولنی انسانان ور سره مخامخ وو . هغه چی د ځوانی مرحلی ته را رسیدلی نو بیا همیشه د یوه حاکم او حکمران په څیره کی د خلکو سره مخ شویدی او له هغه وخته تر ننه پوری زمونږ په نا لوستی ټولنه کی د حاکم او حکمران تعریف همداسی شویدی چی باید عوام خلک تری ویره ولری، اطاعت یی وکړی او هر امری بی له دلیل څخه ومنی .

هغه په دربار کی د ننه هرڅه د خپل مستبد او کُل اختیاره سکه تره لوی صدراعظم محمد هاشم خان څخه یواځی وهل، ټکول، تړل، قیل او فانه کول او په سپاه چالونو کی د هغو کسانو اچول، لیدلی اوزده کړی و، چی د دی کورنی سره یی یا لږ او یا ډیر ضدیت درلود لکه د غازی میرزمان خان کونړی کورنی او په لسگونو داسی نوری پتمنی کورنی. همدارنگه مرحوم سردار صاحب محمد داود خان د خامی ځوانی له وخته په نظامی چارو کی د قوماندانیت و ظیفی سرته رسولی او د خپل خشن برخورد له امله یی په ولسونو کی داسی نوم گټلی و چا به ورته د یوڅه او چا به ډیل څه لقب ورکاوه او د عام ولس سره یی کومی دوستانه اړیکی نه درلودی. له هغه وخته چی دی په پکتیا کی د منگلو د ولس او په کونړ کی د صافیو د قوم د نارمیو د له منځه وړلو د پاره د مسؤل فوځی په توگه و ټاکل شو او هلته یی د دی ولسونو په وړاندی کوم څه تر سره کړل تر ننه پوری یی منفی تاثیرات په خلکو کی پاتی دی .

سردار صاحب چی په مشرقی او قندهار کی د تنظیمیه ریاست د وظایفو د اجرا په وخت کی کوم ویرونکی اجرات کړیدی، کیسی بی تر اوسه پاتی دی. همدارنگه د مرکزی قواو د قوماندانیت، د داخله وزارت، دفاع وزارت، د صدارت او بالاخره د جمهوری ریاست د وخت ټول ویرونکی کړه وړه بی د دی شاهدهی ورکوی چی هغه، د خپل هغه ولس د خلکو زرونه چی د ده د لاس لاندی ژوند کاوه نه یواخی داچی په لاس را نه وړل بلکی د بیلو بیلو عناصرو په لمسه بی د هغوی زرونه مات کړل او د خپل زعامت گټور اړخ ته بی زیان ورساوه.

د دی یادونو څخه می مطلب دادی چی د دنیا هیخ زمامدار، د خپلو خلکو او ولسونو له ملاتړ او مرستی پرته که د هرڅومره نورو امکاناتو لرونکی هم وی، نه شی کولای چی په ټولنیزو ستونزو بری و مومی او خپل زعامت لکه څنگه چی ورته اړتیا ده په خلکو ومني .

زما د دی ادعا د ثبوت د پاره به کافی وی چی تر سردار صاحب را وروسته زعامتونه لکه د پرچم د ډلی زعامت چی د شوروی د ابر قدرت له هراړخیزی حمایی نه برخه من و خو د خپلو خلکو ملاتړ ورسره نه و، څه ور پین شول؟ همدا رنگه له هغی را وروسته تر ننه پوری ټول زعامتونه چی د بیلو بیلو هیوادونو ملاتړ ورسره وو او همدا نننی دولت چی د ټولی نړی مالی او بشری امکانات بی په اختیار کی دی خو د خپلو خلکو او ولسونو نه فاصله لری یو په بل پسې په پرله پسې توگه د ناکامی او رسوایی سره مخامخ کیږی .

له همدی ځایه ماته داسی بنکاری چی د سردار محمد داود خان د جمهوری نظام د ډیر ژر سقوط لویه وجه همداوه چی دده تکیه په خپل ملت نه وه، په لومړی سر کی د روس د دولت په حمایت او مرستو متکی و او په ورسته وخت کی بی د روس نه مخ و گرځاوه او د نورو هیوادو لکه ایران او عربی هیوادونو په اوږوی لاس کینود او همدا بی د رژیم د نسکوریدو عامل شو.

۲ - د واکونو نامناسب ویش :

د ۱۳۵۲ کال د سرطان د ۲۶ نیټی په کودتا کی چی د سردار محمد داود خان بی مشر و، دوه ډله پوځیانو برخه لروده، لومړی هغه ډله صاحب منصبان وو چی د سردار صاحب سره بی لا د پخوا نه یا خپله او یا د هغوی د پلرونو له طریقه بلدیت او پیژندنه لروده او دوهمه هغه ډله وه چی د ډاکټر محمد حسن شرق له خوا سردار صاحب ته معرفی شوی وو، او دی ډلی ټولو منصبدارانو د شوروی اتحاد او یا دکمونیسټی بلاک دنورو هیوادونو په نظامی مرکزونو کی تربیه لیدلی وه او د شوروی اتحاد د نظامی استخباراتی سازمان (جی.آر.یو.) ی په ۱۹۶۴ کال کی د افغانستان په اردو کی تشکیل میندلی و او یا هم دخلک د دموکراتیک گوند خصوصاً دببرک کارمل په مشری دپرچم ډلی غړی وو. کله چی کودتا په بری سره سرته ورسیده نو د حکومت ډیر حساس پوستونه همدی دویمی ډلی یعنی د کودتا د چپی غړو لاس ته د نا محدودو صلاحیتونو سره ورغلل او په حکومت کی د همدی چپی عناصرو د زیات واک له کبله کودتا ته د انقلاب نوم ور کړشو.

ډاکټر محمد حسن شرق د جمهور رئیس معاون شو، فیض محمد د کورنیو چارو وزیر او ډاکټر نعمت الله پژواک د معارف د وزیر او پاچا گل وفادار چی د خلق د څانگی غړی او دده د خپلی وینا له مخی د سردار صاحب بچه خوانده و، و د سرحداتو د وزیر په توگه و ټاکل شول. لومړنی دری واره تنه او د کابینی څو نورو غړی د (خلکو په وینا) د پرچم د ډلی غړی وو او د ببرک کارمل په مستقیمه لار بڼونه بی کار کوه .

دوی د سردار محمد داود خان له باور څخه ناوړه گټه پورته کړه او په لڼد وخت کی د خپلو حریفانو په سرکوبولو چی هم پکی د میوندوال په څیر ملی اشخاص او هم د بنی اړخ افراطی اسلامستان پکی شامل وو لاس پوری کړ اود مختلفو دسیسو په جوړولو سره بی ( چی ډاکټر محمد حسن شرق هغه په خپلو ټولو لیکنو کی زکر کړیدی) په راتلونکی کی د هغوی نه د ځان د خلاصون په منظور د کودتا گانو د کولو او د نظام د چپه کولو تورونه و لگول او په دی توگه بی دی ته زمینه برابره کړه چی د هیواد په دننه کی د سردار صاحب نه یو وار بیا د خلکو په زړونو کی ویره پیدا کړی او په هغه باندی د یوه بڼه رهبر په توگه د ولسونو باور ته صدمه ورسوی او هغه د یوه مطلق العنان واکدار په توگه معرفی کاندی. له بده مرغه د هغه د کابینی او یا د مرکزی

کمیتی نورو غرو هم د همدی شوروی پلوه ډلی له خوا جوړی شوی د سیسی رښتیا و گنلی او سردار صاحب ته یی یا د ناپوهی له وجهی او یا هم په قصدی توگه داسی مشوره ورنکړله چی تر ټولو د مخه باید ولسونو ته ځان ور نژدی کاندی اوپری نژدی چی د جمهوری نظام داخلی او خارجی دښمنانو ته د دی زمینه برابره شی چی دا نوی نیالگی پخوا له دی چی ونه شی په اسانی سره له بیخه و ویستل شی. (له بده مرغه چی همداسی وشول)

د دی ټولو بوگونکو پېښو او د کودتا گانو په نوم د ملی شخصیتونو تورن کول او په ډیر وحشیانه توگه د هغوی د له منځه وړلو مسؤلیت ځکه سردار صاحب ته راجع کیږی ، چی د دی پېښو اصلی عاملین اوپه جمهوری نظام کی د دی چپی عناصرو نا مناسبه مقرری او هغوی ته د نا محدود صلاحیتونو ورکړه د مرحوم سردار صاحب له خوا تر سره شویده. (دا خبره شاید هر چاته څرگنده وی چی د جمهوریت په لومړیو څو میاشتو کی د جمهور رئیس سردار محمد داود خان سره حتی د لیدنی اجازه هم د فیض محمد له خوا چی داخله وزیر و ور کول کیده ) که سردار صاحب هغه فکر چی تر کودتا یو کال وروسته یی وکړ او د ډاکتر حسن شرق په مشری کمونستی ډله یی له حساسو دولتی پوستونو نه لری کړل، د جمهوری نظام د برقراری په لومړیو وختونو کی کړی وای (که یی کولای شوای؟؟؟؟) نو سردار صاحب به دومره ځانته نه وی پاتی شوی لکه څنگه چی پاتی شو. (ځنی څیړونکی په دی نظر دی ډاکتر حسن شرق او فیض محمد جمهور رئیس محمد داود خان ته د هغه له ورور سردار محمد نعیم خان څخه هم ورنژدی او د رژیم مؤثر اشخاص گنل شویدی )

۳ - د سیاسي بندیزونو لگول :

د دمو کراسی نژدی لس کلنه دوره که په وخت وه او که بی خته، خو د افغانساتان روشنفکری قشر ته یی په ټولینیزو چارو کی د گډون لاره پرانستله او په سیاسي لحاظ په دی سر ترلی ټولنه کی یو تحول او بدلون راوست. شاید دابه د زمان غوښتنه هم وه چی باید ولسونو ته د خپل سرنوشت د تغیر د پاره موقع ور کړله شی او په ټولنه باندی د یوڅو تنوواکداری ته خاتمه ور کړله شی، خوداچی باید دا سیاسي حرکات څه ډول پر مخ و لاری شی یوی لاری او هسی طرزالعمل پکی اړتیا ده چی د گډ وډیو مخه پکی و نیوله شی او د هغو ډلو فعالیتونه چی د یا د ملی گټو په ضد وی او یا د عامه نظم د له منځه وړلو سبب کیږی تر جدی کنترول لاندی راولی، چی له بده مرغه د دمو کراسی په دوره، کی داسی هیڅ کوم طرزالعمل را منځ ته نه شو چی د بیلا بیلو دلو داسیاسی حرکات تنظیم او کنترول کاندی. نو شاید همدا بی نظمی به د دی باعث شوی وی چی پردی افرای ایدیالوژی چی د افغانی ټولنی د اصلاح د پاره په هیڅ وجه مساعدی نه وی په ډیر شدت سره دی ټولنی ته راوړلی شی او په ځوان کول کی د احساساتو له کبله په سرعت سره نفوذ وکړی. دا هغه ستره نیمگړی تیا وه چی د شاهی نظام څخه جمهوری نظام ته را پاتی وه. کله چی جمهوری نظام د شاهی کورنی د مشهور او پیژندل شوی شخصیت سردار محمد داود خان له خوا را منځ ته شو او خلکو ته د خپلی تاریخ وینا په اورولو سره د نوو تغیراتو او تحولاتو وعده ورکړله، نو د افغان ولس سره د دی هیله پیدا شوه چی نوره گوندی د سکون دوره پای ته ورسیده او د تحرک مرحله را پیل شوه.

افغان ولس دی ته انتظار درلود چی د جمهوری دولت نوی اساسی قانون به د سیاسی فعالیتونو د مؤثریت د پاره مناسبه لاره پرانزی، خو کله چی په ۱۹۷۷ د جنوری د میاشتی په ۲۶ نیټه د اساسی قانون مسوده د عامو خلکو د خبر تیا د پاره د هیواد په ورځپانو او جریډو کی نشر شوه، ولیدل شول چی دجمهوری دولت په نوی اساسی قانون کی د دی قانو د څلویښتمی مادی په حکم یو حزبه دولتی سیستم په نظر کی نیول شوی و اوبواخی د ملی انقلاب گوند ته چی د سرطان د ۲۶ نیټی د مترقی او ولسی انقلاب بڼسټ ایښودونکی او مخکښ گوند معرفی شوی و، د سیاسی فعالیت اجازه ورکړ شوی وه. د دی قانون مسوده بی له تغیر څخه د ۱۹۷۷ کال د مارچ د میاشتی په څلورمه نیټه د هغی لوی جرگی له خوا چی ۳۴۹ غړی یی درلوده تصویب او د مارچ د میاشتی په ۱۴ نیټی د جمهور رئیس سردار محمد داود خان له خو په داسی حال کی چی د همدی جرگی له خوا د شپږو کالو د پاره د جمهور رئیس په توگه ټاکل شوی وو توشیح او نافذ شو. د دی قانون د انفاذ سره سم په ټولو هغو سیاسی فعالیتونو باندی چی د دمو کراسی به دوره کی یی جریان درلود په مطلقه توگه بندیز و لگیده او لکه د ایران د دولتی حزب

(رستاخیز) په څیړنې ټول واک په خپل لاس کس ونيو او په دی توگه په هر ډول سیاسي فعالیت باندې قیودات وضع او د عوامو خیره د (بخار د دیگ سر بیا و ټول شو) .

د ملی انقلاب گوند چی له پاسه راغلی و نه یواځی په دی و نه توانیده چی د په ولسونو او خصوصاً روشنفکرانو کی خاتنه ځای پیدا کړی بلکی دا بی هم ونه شو کولی چی حتی خپل دری اړخونه یو د بل سره همکاري ته چمتو کړی. ددی گوندادری اړخونه په دی ډول وو :

- د سید عبدالاله، قدیر نورستانی او غلام حیدر رسولی ډله.
- د پوهاند عبدالقیوم وردک اړو ډاکټر عبدالمجید خان ډله او
- د سید وحید عبدالله او عزیزاله واصفی ډله.

یوه کیسه داسی ده چی مرحوم عزیزاله واصفی دی حزب ته د جلب و جذب د پاره د ارزگان په ولایت کی و، چی په همدی وخت کی د کابل راډیو د ملی انقلاب د حزب د مرکزی کمیټی د غړو په توگه د پنځو تنو نومونه لکه ډاکټر عبدالمجید خان، پوهاند عبدالقیوم وردک، سید عبدالاله، غلام حیدر رسولی او عبدالقدیر نورستان نومونه یاد کړل او د عزیزاله واصفی او سید وحید عبدالله ډلی ته یی په مرکزی کمیټه کی ځای ور نکړ. سید وحید عبدالله او پنځو تنو نورو وزیرانو عزیزاله واصفی، و فی اله سمیعی، عبدالکریم عطایی، تواب آصفی او عبدالله عمر، د محمد داودخان د دغه اقدام په مقابل کی استعفا وکړه، خو د سردار محمد نعیم خان په وساطت دغه وزیران بیرته خپلو وظایفو ته را ساتنه شول. (افغانستان د جمهوریت او دموکراسی په کلونو کی ۲۴۶ او ۲۴۷ مخونه)

دا او دی ته ورته نوری په لسگونو کورنی عوامل چی په دی لیکنه یی د زکر کولو گنجایش نشته د دی سبب شول چی د جمهوری نظام د نسکورولو ته یی زمینه برابره کړه. د دی عواملو تر څنگ ځنی نور ستر نړیوال عوامل هم داسی را پیدا شول چی د جمهوری دولت عمر را لنډ کاندی، چی ځنی به یی دلته په لنډه توگه یاد کړو.

۴ - په خارجی برخه کی:

په خارجی برخه کی تر ټولو د مخه د پاکستان د وخت صدراعظم ذوالفقار علی بوتو لومړنی کس وو چی د افغانستان د نوی جمهوری دولت د را پرزولو د پاره یی هلی ځلی پیل کړی. په دی هکله عبدالقدوس لودین په خپل اثر ( افغانستان در جولانگاه افراطگرائی (کی د عبدالحمید مبارز له قوله داسی لیکي: « وقتی ذوالفقار علی بوتو رهبر پاکستان هیاتی متشکل از حاجی محمدیونس خوگیانی و وکیل محمد اعظم شنواری دو تن از افغان ها و کرنیل ابراهیم خان پاکستانی را که اصلاً محمدزانی بود، به روم فرستادند و به وسیله این هیات از ظاهرشاه دعوت کرد تا به پاکستان بیاید، پاکستان از وی حمایت خواهد نمود. اما ظاهرشاه این دعوت را رد کرد، پاکستان از آن تاریخ به بعد با ظاهرشاه مخالف شد.» قدوس لودین زیاتوی چی « درین کتاب از قول جنرال نصیراله بابرکه در سیمیناری در پشاور بطوری علنی اظهار داشته بود که وقتی ظاهر شاه این دعوت را رد کرد و هیات فرستاده شده از جانب پاکستان را با دست خال بر گشتاند، پاکستان از گلبدین حکمتیار، برهان الدین ربانی و احمدشاه مسعود خواست تا پلان مقابله با جمهوریت جدید را به پیش برند.» د سیاسی کتونکو له نظره د پاکستان دولت په دی توگه غوښتل چی محمدداود خان د پښتونستان او بلوچستان د مسئلی څخه چی د ده د صدارت په دوره کی د ده یو له عمده هدفونو څخه و منصرف کاندی .

همدارنگه عبدالحمید مبارز به خپل اثر (ازسقوط سلطنت تا ظهور طالبان) کی د جمهوری دولت په وړاندی د ایران د شاهی دولت تشویش ته داسی گوته نیسی: «...دربار ایران سخت نگران شده بود مخصوصاً اسداله (علم) وزیر دربار ایران... تجربه تاریخ برای (علم) می اموخت که اگر تحریکاتی به نفع سلطنت ظاهرشاه در غرب افغانستان یعنی نیمروز، فراه، هیلمند و کندهار مایه یک قیام بزرگ میگرد...» علم به شهنشاه مشوره می دهد و میگویند: «... در مرحله اول میتواند فقط به پادشاه پیشنهاد کومک مالی بدهد، وقتی که مدیون ما باشد ممکن است در مورد باز گشت به افغانستان تغییر عقیده دهد. ... شاه ایران با این نقشه موافقت

کرد.» په همدی برخه کی محمدظاهرشاه د بی بی سی د خبریالی مینه بکتاش سره د ۲۰۰۵م کال د سپتمبر په دویمه نیټه په یوه رادیو مرکه کی داسی ویلی و: « از نظر من این کمک بسیار خطرناک بود. من هیچ وقت نخواسته ام که به کمک دیگران به کشور خود برگردم، اگر چنین هم میشد برای من ننگ بود. اگر مردم مرا قبول هم میکردند خودم قبول نمی کردم... »

د ایران پاچا له دی کبله په افغانستان کی د جمهوری دولت له تقوی او استقرار نه ویره لروده چی فکر یی کاوه دا تغیر به په ایران کی هم ورته عمل ته د ایران ملت را و پاروی او دده شاهانه تسلط ته به د پای ټکی کیدی.

د دی تر څنگ د پاکستان سره د اختلافاتو د له منځه وړلو او د پښتونستان د مسئلې د هوارولو د پاره د سردار صاحب خودسرانه او د افغان ولس سره له مشورو نه پرته هلی ځلی، په وروستیو وختونو کی د سعودی عربستان، ایران او نورو عربی هیوادونو نه د مرستو د تر د لاسه کیدو د پاره یو شمیر هیوادونو ته د محمد داود خان سفرونه، او له دی هیوادونو څخه د مرستو د تر د لاسه کولو ژمنی، د غیر منسلکو هیوادونو څخه د کیوبا د دولت د ویستلو د پاره د سردار صاحب غیر سیاسی دریځ، د شوروی اتحاد د مشر برژنف سره د سردار صاحب لفظی ټکر او بلاخره د له ده څخه د خلق دموکراتیک گوندد کمونستی ډلی مخ گرځونه، چی د ده د انقلاب څرخ یی په حرکت راوستی و، او د دی گوند په مشرانو حمله، اوداسی نور ډیر لوی او واره دلیلونه ټول په گډه د دی سبب شول چی د سردار صاحب جمهوری ماشوم نظام زلمی توب او کره توب ته تر د رسیدو نه د مخه را نسکور شی.

د ثور خونړی کودتا را منځ ته شی او په پرله پسې توگه له هماغی بی بنیاده بدلون له ورځی یعنی د ۱۳۵۲ کال د سرطان له ۲۶ نیټی د ( ۱۹۷۷ع کال د جولای د ۱۷ نیټی) څخه بیا تر ننه پوری افغان ولس د آرام ژوند مخه ونه لیده او لاهم نه ده معلومه چی تر کومه به د بدمرغی به دی سره تناره کی سوځی؟؟



### یادونه:

که چیری گران لوستونکی و غواری چی د دی شاعر او لیکوال نوری لیکنی او سرودونو هم ولولی، نو کولای سی چی، پر انځور باندی د «کلیک» په اجرا کولو سره د لیکونکی مقالی او مطالب د «آرشیف» فهرست ته، لار ښودنه تر لاسه کری!

د سردار داؤد خان په زعامت جمهوری نظام ولی سقوط وکړ؟  
[kliwal\\_s\\_dedaood\\_pazaamat\\_jamhuri\\_wale\\_squtkal.pdf](#)